



QORTI TA' L-APPELL KRIMINALI

**S.T.O. PRIM IMHALLEF
VINCENT DE GAETANO**

Seduta ta' l-24 ta' Frar, 2003

Appell Kriminali Numru. 244/2002

Il-Pulizija

v.

Joseph Axiaq

Il-Qorti:

Rat l-imputazzjoni migjuba mill-Pulizija Ezekuttiva kontra Joseph Axiaq talli fl-1 ta' Mejju, 2002 għall-habta tat-3.00 pm waqt li kien fl-inhawi maghruf bhala tal-Baqri, limiti ta' Hal-Far, waqt stagun maghluq għall-kacca ta' ghasafar minn fuq l-art, kien għall-kacca jew ipprova jikkacca u kellu fil-pusses tieghu arma tan-nar ta' l-ghamla Luigi Franchi numru tas-serje A-92104 li kien ikkargat bi tlett iskratacc u dan bi ksur ta' l-A.L. 146/93 Art. 4, Art. 6, Art. 9(1)(a); l-ewwel qorti kienet mitluba li minbarra li taghti l-piena stabbilita tordna l-konfiska ta' l-oggetti ezibiti, kif ukoll tordna l-iskwalifika tal-licenzji kollha tal-kacca għal mhux anqas minn sena;

Rat is-sentenza tal-Qorti tal-Magistrati (Malta) tas-7 ta' Ottubru, 2002 li permezz taghha dik il-Qorti sabet lill-imsemmi Joseph Axiaq hati skond l-imputazzjoni kif dedotta u kkundannatu multa ta' mija w hamsin lira (Lm150);

Rat ir-rikors ta' appell ta' l-imsemmi Joseph Axiaq, minnu ppresentat fis-17 ta' Ottubru, 2002, li permezz tieghu talab ir-revoka ta' l-imsemmija sentenza;

Rat l-atti kollha tal-kawza; semghet il-provi u lid-difensuri tal-partijiet fl-udjenza ta' l-14 ta' Frar, 2003; ikkunsidrat:

L-appellant ghandu effettivament zewg aggravji. L-ewwel aggravju hu, bazikament, li a bazi tal-provi migjuba mill-prosekuzzjoni huwa ma kellux jinstab hati kif fil-fatt instab. It-tieni aggravju jirrigwarda l-piena.

Mill-provi jirrizulta li l-appellant kien, fil-jum indikat fl-imputazzjoni (btala pubblika), fil-ghalqa tieghu fil-kampanja ghall-habta tas-2.30 ta' wara nofs in-nhar. F'din il-ghalqa ghandu kamra u vicin il-bieb tal-kamra (ma hux car mill-provi jekk hux fil-bieb ezatt, jew 'l gewwa mill-bieb jew 'l barra mill-bieb) kellu senter li ma kienx fil-ghata tieghu u kien ukoll ikkargat bi tlett iskratacc. Peress li, kif inghad, il-gurnata kienet btala pubblika u l-hin kien wara s-siegha ta' wara nofs in-nhar, jigi li fil-mument li l-appellant instab kif inghad fil-ghalqa tieghu kien "stagun maghluq" ghall-kacca ta' ghasafar mhux minn fuq il-bahar (ara r-Regolament 2 ta' l-A.L. 146/93). Ir-Regolament 9(1)(a) ta' l-A.L. 146/93 jipprovdi li ebda persuna ma ghanda "*matul l-istagun maghluq ghall-kacca ta' l-ghasafar mhux minn fuq il-bahar, tikkaccja jew tipprova tikkaccja ghal xi ghasfur, jew iggorr munizzjon jew arma tan-nar barra mill-ghata taghha*". Din il-Qorti hija konvinta, a bazi tal-provi li ngabu quddiemha (bhalma certament kienet konvinta l-ewwel qorti bl-istess provi), li l-appellant kien kien qiegheed f'dik il-ghalqa f'dak il-hin ghal skopijiet ta' kacca¹. Jista'

¹ Ara a propositu s-sentenzi ta' din il-Qorti tat-18 ta' Novembru, 1994 fl-ismijiet *Il-Pulizija v. Philip Schembri* u ta' l-1 ta' Settembru, 1995 fl-ismijiet *Il-Pulizija v. Joseph Vella*.

Kopja Informali ta' Sentenza

jkun li dak il-hin veru kien qieghed ukoll isajjar fil-kamra, jew kien sejjer anke jsaqqi xi pjanti, izda huwa baqa' ma ta ebda spjegazzjoni plawsibbli ghala, wara s-siegħa ta' wara nofs in-nhar, l-arma kienet ghada mhux biss ikkargata izda wkoll barra mill-ghata tagħha, jigifieri lesta biex tigi sprata fi kwistjoni ta' ftit sekondi.

Kwantu għall-piena, din il-Qorti ma tarax li għandha tid-disturba l-piena erogata mill-ewwel qorti.

Għall-motivi premessi, tichad l-appell u tikkonferma s-sentenza appellata.

-----TMIEM-----